

ብህልኸን ሕራነን ዝተዓጀበን ሓቦ ዘሰንቓን ምንቅስቃስ

ምሁራት ተጋሩ ኣብ ወፃኢ ሃገራት

ድሕሪ ሃንደበታዊ መስዋዕቲ ክቡር መራሒና ቀዳማይ ሚኒስትር መለስ ዜናዊ ህዝቢ ትግራይ መሪር ሓዘኑ ብምግላፅ ምስ ካልኦት ኣሓት ህዝብታት ኢትዮጵያ ኮይኑ ዕላማታት መለስን ባዕሉ ዝጀመሮም ናይ ነዊሕ እዋናት ዓበይቲ ፕሮጀክታት ንምዝገምን ኣብ ሽቶኦም ንምብፃሕን ካብኡ ዘድሊ ዘበለ ኹሉ ከከም ዓቕሙን ክእለቱን እጃሙ እናወፈሩን ንቐፃሊ'ውን ከምዘወፍን ናይ መሪሕነት ተርኡ ከምዝገወትን ብህልኸን ሕራነን እናገለፀን ቃል እናኣተወን ይርከብ።

ኣብ'ዚ ሕዚ እዋን ብተመሳሳሊ ህልኸን ሕራነን ኣብ ወፃኢ ዝነበሩን ዝመሃሩን ምሁራት ተጋሩን ፈተውቲ ትግራይን ንተማሃሮ ትግራይ ብትምህርቲ፣ ብሞያ ሳይንስን ቴክኖሎጂን፣ ስግር ቴክኖሎጂን ካልኦትን ተማሃሮ ትግራይ ዓለምለኽ ተወዳደርቲ ክኾኑን ዓለምና በፂሓቶ ኣብ ዘላ ብርኪ ዕብዮትን ምዕባለን ተዋሳኒቲ ኮይኖም ናይ ባዕሎም ተራ ዝገወቱን ዓለምለኽ ፍልጠት ዝግጠቑን ዝወነኑን ብቐዓት ሳይንቲስታት ዝፈርዱሉ መንገዲ ብምንዳይ TSAN ዝብል ውዳብ ኣጣይሾም ይርከቡ።

ቅድሚ ኣደ ዓመት “ክረምታዊ ወፍሪ ተጋሩ” ብዝብል ስያመ ናብ ትግራይ መጺኦም ናፃ ናይ ትምህርቲ፣ ስልጠናን ምምኻርን ግልጋሎት ዝሃቡ እንትኾኑ ሕዚ ድማ ጥጽዓኝ **TSAN (Tigreans Scientific and Academic Network)** ዓለም ለኽ ሳይንሳውን ኣካዳምያውን ኔትዎርክ ተጋሩ ብዝብል ዓለምለኽዊ ኣካዳምያዊ ኔት ዎርክ ኣብ ወፃኢ ዝርከቡ ምሁራት ተጋሩ፣ ተማሃሮ ዩኒቨርሲቲን መምህራንን ዝሓቕፈ ውዳብ ብምጥያሽ ዓብይ ምንቕስቓስ እናገበሩ ይርከቡ። ቀንዲ ዕላማ ናይቲ ውዳብ ድማ ንሃገርናን ክልልናን ማእኸል ምርምርን መፅናዕትን ከምኡ'ውን ማእኸል ምይይጥ መድረኽ ንምግባር ዝዓለመ ምዃኑ ኣብቲ ዝወፀ መግለፂ ምርዳእ ይከኣል።

ብተወሳኺ'ውን ዝለዓለ ሳይንስን ቴክኖሎጂን ዝወነነ ሕብረተሰብ ክህሉ፣ ኣብ ዓለምለኽ ዕዳጋ ተወዳዳሪ ዝኾነውን ዝተማህረ ሓይሊ ሰብ ንምፍራይ ከምዝሰርሕ ተገሊፁ ኣሎ። ልዕሊ 300 ኣባላት (ቀዳማይ ዲግሪን ልዕሊኡን) ዘለዎም ዝርከቡዎ እዚ ውዳብ'ዚ ኣብ ሃገርና ኢሎ'ውን ኣብ ክልልና ቅልጡፍ፣ ቀፃልን ኩለመዳያዊ ምዕባለ ንክመፅእ ብሳይንስን ቴክኖሎጂን ዝተደገፈን ኣብ ፅኑፅ መሰረት (ባይታ) ዝተመስረተን ንክኾውን ዘለዉና ዕቕራት ፀጋታትን ዝሰልጠነ ሓይሊሰብን ብምውዳብን ምትሕብባርን ኣብ ዝሓፀረ ግዜ ዝለዓለ ዕብዮትን ዝላን ዘመዝግብ ዘሎ ኔትዎርክ ምዃኑ ምርዳእ ይከኣል።

እዚ ፕሮግራም'ዚ መቐፀልታ ናይቲ ብ2010 ኣፈ ዝተገበረ ወፍሪ ተጋሩ ኣብ ወፃኢ ዝነበሩ ተማሃሮ ዩኒቨርሲቲን መምህራንን ናብ ትግራይ መጺኦም ግልጋሎት ክረምታዊ ማእቶት ማለት ኣብ ምምሃር ምስትምሃር፣ ኣብ ስግር ቴክኖሎጂ፣ ቱቶሪያል፣ ግልጋሎት ምኽሪ ምሃብን ብምስታፍን ዕዉት ወፍሪ ምክያዶም ካብቲ ዝተዋህበ መግለፂ ምርዳእ ይከኣል። ኣብ ዝቐፀል ክረምታዊ'ውን ተመሳሳሊ ወፍሪ ናፃ ግልጋሎት ትምህርቲ፣ ትምህርታዊ ምብፃሕ (academic visit)፣ ፓናል ምይይጥ፣ ኮንፈረንስ፣ ምርኢት ሳይንስ፣ ክረምታዊ ትምህርቲ፣ ቱቶሪያልን ስራሕቲ ምምኻርን ስልጠናን ከምዘካይድ ካብቲ መግለፂ ምርዳእ ይከኣል።

ብተወሳኺ ድማ ናፃ ናይ ትምህርቲ ዕድል (SCHOLARSHIP) ከመይ ከም ዝርከብ፣ ኣበይ ከም ዝርከብ፣ መኣዝ ከምዝርከብን ዝተፈላለዩ ብሮሽራት ከምዘዳለዉ ሓቢሮም'ዮም። “ተፅግባካዮ ቕጫስ ኣብ መቐሎኣ እንተላ ትፍለጥ” ከም ዝበሃል ነዚ ሰናይ ተበግሶ'ዚ ኩሉ ምሁር ትግራዊን ፈታዊ ትግራይን ብዕቱብ ክንቀሳቐሱሉ ዝግባእን ክነኣድ ዝግበኦ ቅዱስ ሓሳብን ወፍርን ምዃኑ እንዳሓበርና ኣብ ሙሉእ ዓለም ዘለኹም

ተጋሩ፣ ምሁራት ተጋሩን ፈተውቲ ህዝቢ ትግራይን ውዳበታትኩም ብምጥንኻር ንዓወት እዚ ወፍሪ እዙይን “ወፍሪ መለስ ንዕብየትን ዝላን” ካብኹም ዝድለ ዘበለ ኹሉ ክተበርክቱን ኣባል እዚ ሳይንሳውን ኣካዳምያውን ኔትዎርክ ክትኮኑ እንዳተላቦና ብሸም ህዝቢ ትግራይን ብሄራዊ ክልላዊ መንግስቲ ትግራይን መፀዋዕታና እንዳቕረብና ኣብ ኩሎም ወፍሪታትኩምን ምንቅስቓስኩምን ኣብ ጎንኹም ክምዘተሰለፍና ክነረጋግፀልኩም ንፈቱ።

“ዓወት ንወፍሪ መለስ ንዕብየትን ዝላን”

ቢሮ ርክብ ህዝብን መንግስትን ክልል ትግራይ

መቐለ